


KU DIITABUUJA, MÔSÀ

 Twasakidila, Mwaneetu Neville. Bèèt wäbu mu dinda emu, nwênù bônso. Mbîmpè bwa kwikala mwab'ewu mu tabernacle leelu ewu. Nenku mvwa ndyambidila ne bu mêmè mwa kwenza ne Mwaneetu Neville ayiishe mu dinda emu, mêmè mvwa mufwanyine kuteeta diloolo edi. Ne pashiishe mvwa ntangila paanyima bwa dileesona dya kalaasa kaa dyalumingu bwa mu dinda emu. Kadi cidi. . . Bu Mukalenge mwa kwanyisha, netuteete bwa—bwa kwenza dileesona dya kalaasa kaa dyalumingu edi.

² Mpindyewu, kukaadi mbingu ibidi mpindyewu, bu nanku awu, kacya ngälukila. Ne ndi ne dibinduluka dyàbûngi be bu munudi bûmvwè, ne, mu budimi bwa bwambi, mvwa mucyoke, muzengele mu mushindu wa nciciyi mwa kutungunuka to. Nenku ke kukengelabi bwa mêmè kwanji kwalukila bwa kaadiikisha kakese cyanaana. Ke mêmè kupicisha matuku matwe ku asatu ânvwà mupweke muye ku Wolf Creek Dam, mu Kentucky mwamwa, mutubo bandelele. Mêmè kudyambidila ne: “Kaa, s'ndi ndyumvwa bilenga be bwa mpindyewu. Ndi bîmpè.”

³ Ke mêmè kwalukila kwanyi kumbelu, nenku kantu kakese kaalu kuncyamakana kumpala ke kaacilumbu kaa mushindu kampanda kaa mbulamatadi kaa bwalu bwa citadi cya mfranga yîndi mubweje. Mêmè kubwela cyakabidi mu dibinduluka dinene. Ke mêmè kufika ku dyumvwa ne nebingangate kupita lumingu anyi mbingu ibidi bwa kwikisha.

⁴ Ne mudimu wanyi wa bwambi udi pabwîpi ne kushintuluka mpindyewu. Ne mêmè paanyi nyawu ncitu ne masangisha madyanjila kuteeka mu ndongamu to. Nenku ke bwa cinyi ndi mu mushindu kampanda mulwe kushaala ku luseke, ne mwele meeji, ne mpindyewu mu ndambu wa mbingu idi ilonda, ngangate anu diikisha, diikisha anu dya menemene edi, bwa kwindila Mukalenge.

⁵ Ne bààbûngi baa kunudi munda emu, baa bikondo bya kale, bakaadi neetu kukaadi ntanta, mbavuluke ne cidi Mukalenge mutwâmbile, Yèyè utu anu wenzenza cituYe mwambe ne Neénzè.

⁶ Vulukaayi ne, kuntwadijilu menemene, mu ekeleeziya emu, dinda ditwakateeka dibwe dya mu ditumba dya tabernacle, muvwaYe. . . Mbifunda, ne biteeka mu dibwe amu, pa dibeki dya munda mutupu dya ku mbangilu kwa Bible wanyi. Dinda adi, cikeena-kumona cinene aci, kwambaci ne: “Ewu kî n'tabernacle webe wèwè to.”

⁷ Mêmè kwamba ne: “Yèyè awu udi penyi, Mukalenge?” Ke Yèyè kunteeka pambelu mwinshi mwa dyulu. Ke Dîyi kulwa. Ke

mêmè kutangila e kumona nkuruse isatu ayi, bu, mici ne bimuma bikwameku, ne bikwabo. Nudi bamanye mudi cikeena-kumona aci. Ncifunda, kukaadi bidimu.

⁸ Pângààkambulà, dîngà dituku, mukanda wa kale mwaba wawa, mbala bimwe bya ku bintu bivwa Mukalenge mwambe, mudyanjile kwamba; bikaadi bimane kwenzeka. Pa bidi bitangila cilumbu cya bânà eci, ne muvwa mvita mwa kubudika, ne bintu byônsò abi mbikumbane.

⁹ Nkushaale bintu anu bibidi, mu cimwe cya ku biprofeta binene abi. Ncya ne, mashinyi a dyendela neikale mu njila a bakontonwena pa bule, mafwanangane ne diyi, cibì wêwê kuyi uëndesha to. Adikontonona ôwò nkaayaawu. Ne pashiishe nekujooke mukaji munene, bwalu Amerike nditunga dya mwânà mukaji. Ne nediikale. . . Nekujooke mukaji munene, ne neikale Mfumu wa ditunga anyi cintu bu nanku awu, mu ditunga. Ne pashiishe nekulwe kabutu kaa kaabujima. Ditunga dijima nedikupudiibwe.

¹⁰ Nenku, aci, ndi ndyanjila kwamba. . . Mpindyewu eci kî m'Mukalenge udi wamba to. (Cikwabo aci, cya mukaji aci, eyo, awu m'Mukalenge.) Kadi mêmè kudyanjila kwamba, mu 1933 ne, buloba nebutete kabutu kaa kaabujima kumpala kwa '77.

¹¹ Pa nanku, ncivwa mumanye mwine musangu awu ne bavwa ne cintu kampanda civwa mwa kububutula bu mukaadibo naaci mpindyewu emu to, kadi ngâkamòna ditunga mu kabutu kaa kaabujima, anu bikuuku bya mici ne bintu bya nanku awu, bishaale.

¹² Pa nanku, cidi mu njila cilwa. Ne piikala bikwabo bintu byônsò ebi byenzeke anu menemene mwâkabyâmbàYe, ne cyôci aci paaci necyenzeke; ne anu mwakambaYe mu Mifundu emu, cidiYe wamba. Piikalabi ne Kilisto wakalwa musangu wa kumpala, Yêyê nealwe musangu mwibîdi. Ne bintu byônsò byakambaYe nebyenzeke. Ne mmona cyôci eci anu muvwaci menemene, ne mwikale mumanye ne tudi. . . wetu nomba ukaadi anu pabwîpi ne kubiiikidiibwa, bu ditunga, bu mudibi bimanya ne Ekeleeziya ukaadi pa kupeta Dyambwibwa Dyende. Cidi cinyungisha mwoyi wa mwambi, anyi wa mwena kwitabuuja mukwabo kana yônsò ewu, pa kumanya ne tudi mu dituku ne dîbà ditudi ne mwoyi edi. Ncikondo citambe bunene cikaadiku muntu mwikale ne mwoyi pa buloba, mmpindyewu mene; mbwena kwamba ne, bwa Ekeleeziya. Pa nanku, ncya bushuwa ne mêmè ewu ndi dijinga ne masambila enu.

¹³ Nenku pashiishe mêmè kumona mu tabernacle, nenku mêmè kumona ne bakaavwa. . . tuvwa ne cya kwenza masungulangana makwabo ne bikwabo byônsò, mu ekeleeziya, a bamwe baa mu kasumbu kaa balambodi ne bikwabo.

¹⁴ Nenku—nenku ekeleeziya uvwa dijinga ne disangisha dikese, disanguluja dikese. Ne nwênù nutu misangu yônsò anu naanyi

ne musangeelu, ne nutu anu numbeneša. Nenku ku diikala dyanyi mwab'ewu, mbimweneke ne divwa dibeneša kunudi. Ne ndi mutwishiibwe ne, pa kwikala neenu, divwa dibeneša kûndi. Ne nutu nwitaba misangu yônsò ne bîntù mwambe bitu Bulelela, bu mûmvwâ mubimone kudi Nzambi. Nenku ndi—ndi nganyisha aci.

¹⁵ Ke pashiishe, mêmè kubwela, nenku pashiishe mvwa ne cya kujandula ne, mvwa ne cya kubandulula ekeleeziya wetu, mu tusumbu twende twa balombodi, ne pashiishe bwa masungulangana ne bikwabo. Nenku pashiishe—pashiishe, mêmè kudyambidila, paanyima pa aci, mêmè kupatuka ne kuya kapetaku kaadiikisha kakese kumpala kwa kwalukila cyakabidi mu budimi bwa bwambi.

¹⁶ Dilaminaayi aci munkaci mwenu. Mpindyewu, kî ncyâ baa pambelu to. Ncyâ tabernacle ewu. Tudi tujinga disangisha ne tabernacle ewu, bwa ne maalu ônsò, ne cilema cyônsò, maalu ônsò awwa a lukutukutu, ne pâmwâpa tuntu kampanda tukese tunutu nuumvwilangana atu; bôbò abu, nêmbângâtè muntu ne muntu ne kubateeka bônsò mpala ne mpala. Pa nanku wêwè kuyi muswe kukungamangana ne kantu ne kantu kônsò to, mbîmpè wêwè kuumuka mu ditunga; bwalu neutangilangane naaci mpala ne mpala, mutuvwa ne ciibidilu cya kwenza mu tabernacle emu. Ne byônsò abi bidi bikengela byumushiibwe, bwalu tudi bânâ baa muntu balume ne bakaji bakaadi bacibule koomunyo, Mubidi wa Kilisto, ewu dyamwamwa ewu dyamunu dya meesa a mabeneša. Ne kî nêngâ cintu to cidi anu ndyabulu udi muswe kwenza cintu kampanda cifwanyine kwikala cibi, ne kujuula tuntu tunudi nuumvwilangana atu, anyi kupandulula, anyi cintu cya mushindu awu. Nenku ndi ngangata Mwaneetu Neville, tuyâ kaaba ne kaaba, tutwangaja bantu aba ne aba, poopamwe, too ne piikala tabernacle wa kale awu mwalukile, mushindamija cyakabidi, mwimane ne makàsâ abidi, bwa kwikala wenda bwa Bukalenge bwa Nzambi. Mpindyewu, mbwena kwamba ne, kabingila kândi mwambidile bwalu ebu, mbwalu tudi anu ne kasumbu kakese keetu twêtù nkaayeetu mwab'ewu mu dinda emu.

¹⁷ Nenku mpindyewu nêngângâtè ndambu wa diikisha, ne nêngâlukilè ne lukasa lwônsò. Pashiishe ndi ntekemena bwa kuya cyakabidi mu budimi bwa bwambi. Nenku ewu musangu, bu Mukalenge mwa kwanyisha, ndi muswe kwangata kakese katudi bakungwije mu cibucilu aku, ne bikwabo, kaanyi mêmè mwine, kupatuka mu...ndongamu ewu wa diya dya ku baabèndè. Nenku mpeteku ntenta mupyamupya, ne bintu bya mudimu bipyabipya, kadi kuya mu budimi bwa bwambi. Kî nkuya ku ekeleeziya ne ku ekeleeziya to, kadi kuya mu masangisha etu twêtù nkaayeetu.

¹⁸ Mpindyewu, kî mbwa kudyombola bânâ beetu badi bambiikile to, bwalu mbilenga be. Kadi pamwe ne byônsò, udi

ujandula mu bibilu ebi, bamba ne newikalemu, nenku dîbà adi balunda beebe bônso balwamu, kadi mukaadi ngoma ne byondo kacya byamonangana anu bwa mfranga. Biikale anu bashiya bantu abu mu mpaaya mutupu. Ke cînkaadi mêmè mubange kujandula, nudi numona's. Nenku aci kî—kî ncîmpè nansha. Tudi baswe kupeta mwaba utudi mwa kubafikisha. Kabyena bikengela wêwê kulwa ne mfranga yebe to. Lwâku, anu wêwê mwine, bwa—bwa ukwacile Mukalenge mudimu. Nwamonu anyi? Nenku bwa mpindyewu. . .

¹⁹ Nenku mudimu wanyi wa bwambi wapeci dishintuluka mpindyewu mene. Nudi bavuluke cikondo cîmvwà ne ciibidilu cya kukwata muntu ku cyanza, kushaala anu kacya ngîmana mwaba awu, nenku Mukalenge ungambila civwa cimumutacisha. KwambaYe ne: “Pashiishe nebyenzeke ne, neumanye maalu masokome adi mu myoyi ya bantu.” Muntu yônso wa kunudi mmumanye ne aci ncyenzeke anu menemene mushindu wakambaCi. Mpindyewu eci ncutupa cidî cilonda, cikaavwa cyambiibwe mu ciprofeta ne cidyanjila kwamba, neciikale kule menemene kutamba byônso bya Cyôci aci, nudi numona's. Nenku udi mpindyewu mu dishintuluka.

²⁰ Nenku ke bwa cinyi Sataana udi undwisha ne cilumbu cya citadi pa mfranga idi mibwele, ukeba kungambila, mbulamatadi's, ne ndi ne cya kufuta citadi pa dikuta dyônso dîndî mupete, mêmè bu mwambi, cya kacya kukaadi bidimu makumi abidi ne mwandamutekete, kacya mbwela mu mudimu wa bwambi. Kabyena nanku nansha, bwalu bitu bipicile ku byanza bya ekeleeziya ewu.

²¹ Mêmè ndi mulubuludi wa bintu wa ekeleeziya ewu. Ncya bushuwa menemene. Bidi pa mikaba ya mêmè mwab'ewu. Pa nanku, mpindyewu, pângikalà mulami wa cibucilu ne mulubuludi wa ekeleeziya ewu, pa dîbà adi kakwenaku cintu nansha cimwe pa buloba. . . Aci kacya citangila mbulamatadi to. Udibo bakonka kî ngekeleeziya to. Udibo bakonka mmêmè bu mûndî mulami wa cibucilu cya ekeleeziya. Kadi balubuludi mbeece cyâlà pa dibêji dya mukanda didi ku bankî kwaka, dya ne mpetu wanyi yônso. . . Pamutu paa mêmè kwikala ne bulongolodi bwa mfranga bwanyi mêmè nkaayanyi, ndi mupicishile cyôci aci kudi ekeleeziya wanyi ewu, bwalu udi buludi mbulongolodi bwa mfranga, twamb'eku twamb'eku.

²² Nenku pândî ngenza aci, bidi binkwacisha bwa nciikadi nyeema ekeleeziya mmushiya to, ne mpatuka nshaala nciiciyi ne cîndî apa to. Paanyima paa mêmè mumane kulaya bantu ne nêmpinganè ku ekeleeziya, misangu ne misangu, bwa kubakwacisha. Ke bwa cinyi ntu mulame aci mushindu awu, bwalu ndi munwenzèle mulayi. Ke bwa cinyi ndi mushaale naawu mushindu awu, pamutu paa kwikala ne muntu nkaaya. Pashiishe, paudi wenza aci, cidî cikeelangana mu bulongolodi. Paanyi's ndi nkandameena bulongolodi ngamba kufwa. Pa

nanku mêmè—mêmè nêngùlame anu mudiwu amu, mu byanza bya Nzambi, bwa tumone mwa kutungunuka anu nanku bwa Bukalenge bwa Nzambi.

²³ Mpindyewu, mu dinda emu, tudi baswe kulonga Dîyi dibeneshiibwe dya kale edi, ne kwitabuuja.

²⁴ Mpindyewu, ndi njinga kwamba, kabidi. . . Nyewu mmona Mwaneetu Egan ne bààbûngì, bamwe baa ku balubuludi basòmbe apa, paanyima paa twêtù bamane kwenza cisangilu cyetu cya balombodi, diloolo adi; ncyá bushuwa ne, mêmè bantu bitwilangane kumpala kwa ekeleeziya, muntu ne muntu wa kunudi bônso kanucyena ba—balubuludi bateekiibwe to. Nudi balubuludi basungula, ne dîná dyebe didi pa mikanda. Eyo.

²⁵ Nanku mpindyewu nebênzè cyakabidi disungula dya—dya balami, ne bikwabo. Nanku Mwaneetu Neville, yèyè neabiikile dyakamwe bôbò abu paanyima paa disangisha edi, eyo, ne bwa mulami wa cibucilu ne bakwabo, patudi tuteeka ekeleeziya mu bulongame apa. Kumuteeka, bishimikidi byônso, bilongolola, pa dîbà adi tudi mwa kupeta ditabuluja paalwadi.

²⁶ Mpindyewu, kumpala kwa twêtù kwalukila ku dibuulula dya mabeji aa, bwa dileesona dyetu dya kalaasa kaa dyalumingu, ku Dîyi dinene edi dya Nzambi udi ne mwoyi, twinyikaayi anu mitu yetu, katanci, patudi twakula ne Mwena Mukanda ewu apa. Nanku mpindyewu teekaayi ku luseke meeji ônsò, cyônso cidi cibegangane, cinupangisha bwa kupeta dibenesha aci.

Tusambilaayi.

²⁷ Nzambi mutambe cijila ne mwakane, mu Bwikadi Bwebe bubeneshu ne bwa buneeme mmutudi tubwela mpindyewu emu, biikale tuKulambula nsômbelu yetu, ne misuuka yetu—yetu, ne nibidi yetu, ne midimu yetu, ne mapà etu. Nanku byônso bitudi naabi, tudi tubifila Kûdi. Ne paudi Wèwè mututangile apa, Mukalenge, kwôkò mpekaatu kampana muleejjibwe patooke ne udi kayi mutonda to, tudi baswe kuKulomba, Éyì Mukalenge Nzambi, bwa Wèwè kumyamina Mashì a Mwânà Webe, Yesu, pa mwaba bu nanku. Bwalu, patudi tufika ku dyumvwa ne mu twêtù biine katwena bakumbane to, ne mwaba awu kabyena mwa kwenzeka bwa kwikalaku tuditwala twêtù biine to. Kadi nyewu tweyemena mu byônso anu Mashì Ende a mushinga mukole, ne ngàsà Wende bwa kubyela pa kaaba keetu, bwa twêtù bangènzâmpèkââtù badi kabayi bakumbanyine aba dîngà dituku twamonaku mwa kubwela ne dikima dyônso mu Bwikadi Bwebe, batwale kumpala kwetu Mashì a Mukalenge Yesu aa. Wôwò awu, Wèwè, mu matuku akapita aa, wâkaitaba ne ke Mashì a Mwânà Webe umwepele mulela, ne kwenza mulayi, ne: “Ku Yèyè, twêtù mwa kutonda mpekaatu yetu, netubingishiibwe ku ngàsà Wende.”

²⁸ Nanku mpindyewu tudi baswe kulomba, Mukalenge, bwa Wèwè kutufwila luse ku cilema kana cyônso, mpekaatu kana

yônsò wa ku ditomboka anyi ku cipwamwoyi, dishipa dya mikenji, bwa piikala meeji mabi kampanda matubule musuuka wetu, ku mikete idi ne mudilu ya dyabulu, bwa Wêwè wamona mwa kupambula mwena lukuna mubi Webe ewu, ne wa bantu Beebe.

²⁹ Nenku tudi baswe kulomba bwa Wêwè kutuma Nyuma Mwîmpè akwate Dîyì pa dîbà edi, patudi tudilekelela bu byamu bya mudimu apa, bwa Wêwè wakwile kutudi, ne uteelejile kutudi, Dîyì Dyebe. Nenku twêtù peetu twakidile Dyôdi adi bu didi difumina kûdi Wêwè, ne tuumuke mwab'ewu, leelu, biikale tudyumvwa ne tudi baalujulula ku bwalu bwa Kilisto; bwa twatamba kwikala bakumbanangane bwa mudimu wa diloolo edi ne wa maalaba, bwa dilwa kutukenketa dya Nyuma Mwîmpè.

³⁰ Benesha bânà beetu myaba yônsò, ekeleeziya ya buloba bujima, idi miimanyine mukûngûlù mule Dîyì dya Mwoyi mu dituku dibi edi. Tudi tudyumvwa ne kakucyena kushaale kabidi dîbà dyâbûngì dya kwenza mudimu to, bwalu bufuku bulwalwa lubilu. Mavuba a mvita ngaà malembelele cyakabidi. Bubi budi pabwîpì, nenku tudi tulomba bwa Wêwè kutulekela twêtù kukwata mudimu kupita kacya kwônsò eku. Peesha mibidi yetu idi micyoke eyi diikisha, Mukalenge, kadi utupingaje cyakabidi mu mvita. Bwalu tudi tulomba nunku mu Dinà dya Mukalenge Yesu, ne bwa bwalu Bwende mbutudi tulomba. Amen.

³¹ Bu mutudi tubuulula, mu dinda emu, mu Bible, mu—mu nshapita wa 11 wa Mukanda wa Ebelu.

³² Mu diisâtù diloolo tuvwa twakula pa nshapita wa 7 wa Mukanda wa Ebelu, bwa “Melekisedeke, mwikale kayi taatu, ne kayi maamu, kayi ntwadijilu wa matuku, anyi ndekeelu wa mwoyi.”

³³ Nenku mvwa ndyambidila ne, pâmwâpa, mu dinda emu, mbifwanyine kwikala bikumbanangane bwa kubuulula cyakabidi mu Mukanda ewu mulengele, bu mudibi ne tukaadi ne paa kushindamijila bitudi tujinga kwamba, mu kubala kwetu kwa musangu mushaale. Nenku biikale tutupika nshapita wa 10, ne nshapita wa 9, idi yâkulà bwa mikenji ya difila dya milambu, tudi bafwanyine kubwela mu citupa cya “diitabuujâ.” Ne mu Mukanda ewu wa Ebelu, nshapita wa 11, tubangila ku mvensa wa 23, tudi tuWubala nenku ewu:

Ku diitabuujâ Môsà, paakalediibwaye, baakamusokoka ngondo isatu kudi baledi bende, bwalu baakamona ne uvwa mwânà mulenga kumona; ne bôbô kabaakaciina dîyì dituma dya mfumu nansha.

Ku diitabuujâ Môsà, paakavudijaye bidimu, wakabenga kubiikidiibwa bu mwânà wa mwânà wa bakajì wa Pâlò;

Kusungulaye bwa kutwala dikengeshiibwa pamwe ne cisamba cya Nzambi, pamutu paa kusankila masanka a mpekaatu bwa citupa cîpî;

Ubala bundu bwa Kilisto bu mabanji manene kutamba bibucilu bya Ejipitu: . . . nenku uvwa ne difutu too ne ku matapishi.

Ku diitabuuja yêyè wakashiya Ejipitu, kayi uciina ciiji cikole cya mfumu to: bwalu wakakanga mwoyi, byenze bu uvwa umona ewu udi kayi umweneka.

34 Ndi muswe kwangata cyena bwalu, mu dinda emu ne, “kusungula ku diitabuuja.” Nenku ndi muswe ngangate bu cya kubala, myaku isatu ya kumpala ya mvensa wa 23 ayi ne: “*Ku Diitabuuja, Môsà.*” Nenku, “kusungula ku diitabuuja,” pamwe ne byônsò bitudi twenza, bidi bikengela twikale tusungula ku diitabuuja. Ne byônsò bitudi tusangana ne Môsà wakenza abi, bidî bikèngelâ kwambulula abi, bivwa nku diitabuuja; kabiya ku dimona ne mèsù to, kadi ku diitabuuja.

35 Nenku kabingila kadi kenza ne nsobole cyôci eci mu dinda emu, bwa ekeleeziya mu ngiikadilu ewu, ciywa mbwa ne mu wetu. . . nansha bilongelu byetu, ne mu nyungulukilu wetu, tudi bapete malongesha àbúngî be a maalu a mamanya. Bwa bwalu ebu, twêtù kukoka bantu kubatuma kule ne diitabuuja. Mpindyewu, diitabuuja kaditu dijaadikiibwa ku maalu a mamanya to. Diitabuuja nciidi maalu a mamanya kaàyi amona to. Nenku twêtù. . . Twêtù badidinge anu bajimije diitabuuja dinene edi, pa dîbâ adi tudi mu mîdimà ya menemene, cidi. . . nansha twêtù balonge tulaasa tulenga twa bishi, nansha twêtù mwa kumanya kuumvwija Dîyi dya Nzambi mushindu kaayi, bwa kukumbananganadi ne wetu mushindu wa diitabuuja.

36 Kakwenaku mushindu wa kusankisha Nzambi to, anu ku diitabuuja. Mufundu udi wamba patooke bwalu abu mushindu awu, nenku nku diitabuuja. “Ne kakuyi diitabuuja to,” mudi Mufundu wamba, “kabyenaku mwa kwenzeka bwa kusankisha Nzambi to.”

37 Pa nanku, piikala diitabuuja dibengangana ne maalu a mamanya, ne maalu a mamanya abengangana ne diitabuuja, aci cidi cibiteeka eci ku—ku elu lusongo eci ku lwalwa, pa dîbâ adi tudi ne cya kwenza disungula bu mwakenza Môsà. Ku diitabuuja nkutudi twitabuuja!

38 Mpindyewu, twêtù bajimije diitabuuja, pa dîbâ adi katwadyakupetaku dyandamuna dya ku disambila kudi Nzambi to. “Bwalu ewu udi ulwa kudi Nzambi udi ne cya kwanji kwitabuuja ne Yêyè udiku, ne udi mufuci wa bônso badi baMukeba ne lukunukunu.” Pa nanku, twêtù bajimije diitabuuja, masambila etu adi avwijiibwa a cyanaana; katwena ne kutudi tukafika to.

³⁹ Pa nanku cyônsò citudi mwa kwelela meeji, mu dinda emu, nkwikala bakwate ku diitabuuja. Nenku, twêtù bajimije diitabuuja, dyetu ditekemena dyônsò ndiye. Nenku twêtù bajimije diitabuuja, bulelela bwetu bwônsò bwa nyuma mbuye. Bwalu, kwêna mwa kwikala ne diitabuuja mu bintu byûdí umona to, bwalu bintu byûdí umona byônsò mbya bibutuka.

⁴⁰ Twêtù batangile muntu munene kampanda, mwambi munene, anyi disangisha dinene, byônsò abi nebibutuke, dîngà dituku. Nenku twêtù tutangila ditunga dinene, anyi cingoma cinene, byônsò abi nebibutuke, dîngà dituku. Nenku pa dîbà adi tudi ne cya kwikala ne mwoyi ku diitabuuja, ku bintu bidi maalu a mamanya kaayi amba to. Ku diitabuuja nkutudi twitabuuja.

⁴¹ Mpindyewu, tudi tujimija butumbi bwetu patudi tujimija diitabuuja. Mpindyewu, patudi tuseesuka ku diitabuuja, pa dîbà adi tudi tubweja ekeleeziya mu cipaapu cya mamanya a mu mutu.

⁴² Ne misangu yâbûngì, batu beelele meeji, munkaci mwa bantu, ne bwalu disangisha ndinene, ne batu ne ekeleeziya minene, ne tuleyi tunene, ne binene, bantu bàâbûngì baa mwadilu wa kapelu ne balongolole nsuki, ne mfranga yâbûngì, ne badi bakumbane kwenza cintu bu nanku, twêtù, misangu yâbûngì, tuvwa tudyambidila ne abi ke bivwa bisonsohangana, ne ekeleeziya kampanda ewu udi ne cya kwikala musonsodiibwe. Anyi, tutu batambe kuteelateela bambi bashiileshiilangane batu bapatuka baya mu budimi bwa bwambi ne biikale ne masangisha manene a misumba ya bantu, nenku tudyambidila, mîngà misangu ne, ke bimanyinu bya disonsodiibwa. Kadi abi kabyena anu bulelela menemene to. Aci ndisonsodiibwa dya buntu.

⁴³ Kadi disonsodiibwa dya bushuwa didi difumina ku dyenza dya diswa dya Nzambi. Nwamonu anyi? Nansha mwikale umwe, anyi dyanza cyanaana dya bantu. Nansha ciikale ekeleeziya wa munene, anyi ekeleeziya wa mukese, kî mbwalu to. Nansha yêyè mwikale mwakudi munene, wa dipòkò, anyi anu muntu wetu wa kayi mumanye ABC ewu, kî mbwalu to. Mbilondeshile mukenji udiye utwala, bwa ne mmusonsola kudi Dîyì dya Nzambi, anyi, musonsola kudi mmwenenu ya mu mutu ya disonsodiibwa dya buntu?

⁴⁴ Bamwe bantu badi mwa kusonsodiibwa bwalu mmwakudi wa dipòkò. Aci kî nci di cyenza ne biikale bya bushuwa to. Mîngà misangu mmusonsodiibwe bwalu muntu awu mmulonge bikole mu mushindu wa mufwanyine kwamba cintu bantu bacyumvwa bilenga. Aci kacyena ciswa kwamba ne mbya kudi Nzambi to. Nwamonu anyi?

⁴⁵ Anu ku Dîyì dya kashidi, dibeneshiibwe ne dya Cyendelele dya Nzambi, ke kutudi mwa kupetela disonsodiibwa, ne diine

adi ndifidiibwe kudi Nyuma Mwîmpè. Ku diitabuuja nkutudi tudipetela.

⁴⁶ Mpindyewu tudi bafwanyine kwela meeji bwa Môsà, ne cikondo cinene cya mwoyi wende eci. Ne tudi tubala, pa dilediibwa dyende, muvwa Nzambi mumukube, kadi kwakalwa cikondo mu nsòmbelu wa Môsà kwikale kukengela cikondo cya disungula. Twêtù babale bîmpè, tudi tujandula ne yêyè uvwa mwânà wa mwânà wa bakaji wa Pâlò, ne yêyè ke uvwa mupyanyi wa nkwaswa wa butumbi, ne uvwa mwa kwikala pâlò uvwa ulonda mu Ejipitu. Pa nanku yêyè uvwa mufwanyine kumona pavwaye ukenzakana, paanyima paa yêyè mumane kukola ne mufike cipimu cya didyambwila bujitu, ne kuvwa bapika abu biikale benza mudimu mu biinà bya bitoci amu. Kadi Môsà, pavwaye utangidila pa madidiishi a nzubu wa bukalenge, pa bapika bamwebamwe bavwa Pâlò utangila abu, kadi ndishiilangana kaayipu mu ditangila adi.

⁴⁷ Ndi muswe kushindamija meeji awu, mu dinda emu, bwa tusunsa ndambu, nenku Nzambi wa mu Dyulu asweku acipoopele mu mwoyi ne mwoyi wònsò mwab'ewu. Mushindu ûdi utangila cintu, ke udi wenza dishiilangana.

⁴⁸ Mutangadiki munene, John Sprawl, uvwa mukudimune mucima mu mudimu wa bwambi wa Mwaneetu Bosworth, udi bààbûngi beenu bavuluke kukaadi bidimu, wa mu Old Glory Barn. Uvwa wamba ne, dîngà dituku uvwa uya mu lwendu, kumpala kwa lufu lwa mukwende munanga uvwa mukajende. Bavwa basanganyiibwa mu La Salle, Lorraine, mu France. Ne mêmè ngâkapetakù dyèsè dya kuya kamona mwaba mwine umweumwe awu. Nenku mulombodi uvwa wenda upatuka naabo bapicila mu mpangu, wenda ubaleeja bintu bishiileshiilangane. Ke kufikabo pa lupingu kampanda lwa Mukalenge Yesu, lwa dipoopediibwa dya pa nkuruse. Nenku Mukalenge Sprawl uvwa mwimanyine pa bule, mulutangile, yêyè ne mukajende, nenku, mu myoyi yabo, biikale badyula civwa muzodi awu ne cya kwikala mupete mu meeji, anyi mwenji wa lupingu alu's we, eyo, pavwaye upokola mu dibwe adi, cintu cimweka cikwate ne bwôwà bwa kwikalaci cileeji cya bisaama ne dinanga ne luse bya Mukalenge Yesu, ne muvwaci cimweka cyònsò ne bujima bwaci ne muvwaci cikosa's. Ke mulombodi kulwaye pavwa Mukalenge Sprawl apu, kwambaye ne: "Mukalenge, ngela meeji ne udi munkaci mwa kudyula lupingu elu lwa Mukalenge Yesu."

Ke yêyè ne: "Eyo."

⁴⁹ Ke yêyè ne: "Mêmè kaciyena cimpapula to nansha kakese, bwalu bantu bààbûngi bàtù balutangila, batu anu baludyula."

⁵⁰ Ke Mukalenge Sprawl ne: "Mona's, mêmè ncyèna mmonaku luse kampanda anyi disonsodiibwa ku ditangila dya cintu bu

nunku to, pa nanku ndi ndikonka bwa cinyi mwenji wa lupingu ewu mmulwènzè mushindu ewu.”

⁵¹ “Kadi mwenji wa lupingu. . .” Yèyè ne: “Mukalenge Sprawl, lupingu elu ludi mu lwòlò, ne mulwenji uvwa ne cintu cya bushuwa mu meeji ende. Kadi mwaba udi lutatu, nkùdì wèwè. Nku mushindu ùdì wèwè ulutangila.” Ke kubakwataye ku cyanza yèyè ne mukajende, kubalombolaye too ne ku cyoshelu kwinshi kwa ciine cidibo babiikila ne nkuruse eci. Ke kwambaye ne: “Mpindyewu, Mukalenge Sprawl, banduluka mpindyewu.” Kadi paakabandulukaye, kwambaye ne mwoyi wende wakamba kwimana. Dishiilangana kaayi divwaku, pankaci paa kwimanyina pa bule mwaba awu ne kulutangila mushindu ewu, ne kupwekela kwinshi kadi kulutangila mu mushindu uvwabo balwènzè bwa kulutangila.

⁵² Nenu mushindu awu ke udi Nzambi. Mushindu awu ke udi diitabuuja. Mmushindu ùdì wèwè ucitangila. Piikalabi ne uvwa ucitangila bu Bible wa mushindu kampanda wa maalu malonda, wa cintu kampanda cìvwàku mu matuku akaadi mamane kupita, kwadyakupetaku mushinga mulelela wa Bible to. Bùdì naabu mbwa kuya ku binù, ne kutumikila mèyì matuma a Bible ewu, ne kuMutangidila mu mèsù a Nyuma Mwîmpè.

⁵³ Ndi mufwanyine kukonka bateeleji aba, mu dinda emu. Nzambi wa maalu malonda udi ne dikwacisha kaayi kutudi leelu piikalaYe kayi Nzambi umweumwe awu? Ndikwacisha kaayi didi naadi Nzambi, wa bwena wâkangata Mòsà e kwenza nende bishima byakenzaye abi, ndikwacisha kaayi didi ciine aci mwa kwikala naadi kutudi bwa kubala maalu a Nzambi wa mushindu awu piikalaYe kayi Yèyè umweumwe awu leelu ewu? Ndikwacisha kaayi didi naadi Nzambi uvwa mwa kusungilangana mu cikutu cya kapyà, bânà baa beena Ebelu, piikalaYe kayi Nzambi umweumwe awu leelu? Ndikwacisha kaayi didi naadi Nzambi uvwa mwa kulumbulwisha pankaci paa cîmpè ne cibi, mu dituku dikaadi dipite, ne unyooka cibi ne ubeneshà cîmpè, piikalaYe kayi Nzambi umweumwe awu leelu? Citudi tuyiila mu ekeleeziya ncinyi? Tudi tudilama ku maalu a pa buloba bwa cinyi, piikalaYe kayi Nzambi umweumwe awu wa cilumbulwidi cimwecimwe aci, ne mmwenenu umweumwe uvwaYe nende misamgu yònsò awu? Ndikwacisha kaayi didi difwanyine kwikala naadi Nzambi uvwa mwa kulenga cyanza cya mukaji uvwa ne mubidi kapyà wa ngwengwengwe, mubidi kapyà awu umbà wimana, piikalaYe kayi Nzambi umweumwe awu leelu ewu? Mbifwanyine kwikala ne dikwacisha kaayi bwa kukwacila Nzambi mudimu uvwa mwa kubiikila mulunda Wende kumupatula mu lukita, paanyima paa yèyè mumane kufwa matuku anaayi, piikalaYe kayi Nzambi umweumwe awu leelu ewu?

⁵⁴ Ku diitabuuja tudi twitabuuja ne dîngà dituku dya butumbi Yèyè neatubiikile tupatuke mu buloba, nansha twètù

bamane kwalukila ku nkutu wa butu. Mmunyi mutudi tufila bijaadiki bya ciine aci? Katwena tufila bijaadiki byaci to. Tudi tuciiitabuuja. Katwena balombiibwe bwa kufila bijaadiki bya nî ncinyi nî ncinyi to. Tudi balombiibwe bwa kuciiitabuuja.

⁵⁵ Ku diitabuuja Môsà wakenza *bikampanda ne bikansanga*. Nenku Môsà, bu nsongalume, patangidilaye pa dididiishi dya nzubu wa bukalenge, utangila bapika abu, wakamona anu musumba umweumwe wa bapika baa bucyafu, ne manyaanu, ne bitoci pambidi baa bwena bavwa Pâlò umona abu.

⁵⁶ Kadi pavwa Pâlò ubatangila, ne beena Ejipitu, kabavwa cîngà cintu to anu musumba wa bapika. Ke cyabo civwabo bakumbanyine kwikala aci; anu kwikala bantu basopi baa bitoci, bwa kwenzabo madyoto a buloba bwa kulengeja kwa bimenga bivwa Pâlò wasa. Mushindu awu ke uvwa Pâlò ne beena Ejipitu batangila bapika abu.

⁵⁷ Kadi Môsà yêyè, pavwaye ubatangila, civwa ditangila dya mushindu mushiilangane divwa naadi Môsà. Paakamonaye, mwikale upicila ku dididiishi, biinà binene kumpala kwabo, binsonji biikale bibapwekela pa matama, ne mibidi yabo mimane kukobama, wakabatangila bu cisamba cya Nzambi. Kaakabatangila bu ne mbapika to. Wakabatangila bu cisamba cisungula cya Nzambi.

⁵⁸ Nenku, kaa, pântù ngendakana, ku ditunga ne ku ditunga, ku cisamba ne ku cisamba, ngenda nyiisha! Kacya anu nshiyangana ne biibi bya kaatabernacle kakese aka, kadi kiikale bulongolodi bwa pambelu paa cyena mangumba, kakayi ne mukenji mukwabo to pa kuumusha dinanga, kakayi ne mukanda mukwabo to pa kuumusha Bible, ne kakayi ne twitabaayi mukwabo to pa kuumusha Kilisto, mêmè kuteeta kutangila pa bânà baa Nzambi, ne pa badi babengiibwe, bu bantu basungula ne basobola baa Nzambi. Ncitu mbakonka ne badi mbeena Branham Tabernacle anyi to. Ncitu mbakonka nî mba-Méthodistes, anyi nî mba-Presbytériens, anyi nî mbeena Mpenta, anyi ba-Nazaréens, anyi ba-Pèlerins de la Sainteté to. Ndi muswe anu kubatangila bu cisamba cya Nzambi. Ne pândi mmona ngenzulu yabo ya maalu ne cyenzi cyabo, mbasadidi baa Mukalenge Nzambi. Ne mwoyi wanyi udi uyinga bwobumwe naabo, nansha batwibwe dînà kaayi. Cîndi njinga ngamba kufwa cidi anu bwobumwe bwabo. Ndi mubanange bwalu ndi mumanye ne mbantu baa Nzambi.

⁵⁹ Pândi mmona mukaji wenda upweka ne mùsèèsù, muvwale jipè mule, ne nsuki miswika ne mankenda ônsò paanyima pende, ne—ne nkanzu mumweneke wa kaneemu; kadi mmona mukwabo nsongakaji, pâmwăpa wa bukole bumwe nende, muvwale kaputulu kakese; udi mwa kwikala, pa kumona, mulenga kwîsù misangu ibidi mupite udi ne nsuki mile awu, bilondeshile mushindu wa ditangila wa baa pa buloba, kadi nêngàngatè

luseke lwa mwânà wa bakaji udi muvwale bu mwena Kilisto awu. Nansha bôbò bafwanyine kwikala bamuseka, bamubiikila ne mmukoleshi wa maalu, nansha nanku, nêngàngatè luseke alu. Mmufwanyine kubenga kwikala mulenga kwîsù mudi mukwabo mwânà wa bakaji awu, bwa kwîsù, kadi udi umona cintu kampanda. Ku diitabuujja udi umona Ewu Udi kayi umweneka, Udi wenda ulombola wende nsòmbelu awu.

⁶⁰ Pândi mmona muntu mulume ukwata mudimu, biikale bamubiikila “mulami,” anyi “muyiishi,” anyi “mukoleshi wa maalu,” ne bwalu udi ubenga kunwa mfwanka, ne kunwa maala a bière, ne kuya mu dija dya maja, mudi bakwabo baabo benza, kadi bamubiikila “mukoleshi wa maalu,” wanyi mwoyi udi umusungula yèyè. Yèyè awu mmwaneetu, mu buloba bwa Ejipitu emu, aci cidi cyenza ne mwoyi wetu wikale ujinga bwa kumwela citupà ne kwamba ne: “Mwaneetu, tudi beenyi ne beena lwendu, pa buloba ebu, ne ndi njinga bikole kwikala neebe mu bwobumwe.”

Byakakengela bwa Mòsà ěnzè disungula, usungula ku diitabuujja.

⁶¹ Nsongalume bûngì kaayipu ivwa mwa kwikala mibwelele pa mwine mpunga awu bwa kushaala mwânà wa mwânà wa bakaji wa Pâlò! Nsongalume bûngì kaayipu ivwa mwa kwikala mibwelele pa mwine mpunga uvwa nende Mòsà awu, bwa kusankila masanka ônsò ne dibàlakana dya pa buloba adi, bwa kushaala mfumu wa Ejipitu, bwa kwikala ne buloba bujima ku makàsà ende! “Ncintu kaayi cya lukutukutu eci,” muvwu nsongalume ya dituku dyende ne cya kwikala midyâmbidîle, “paakasungula Mòsà bwa kwangata kaaba kende pamwe ne bantu baa Nzambi bavwa batacishiibwa ne biikale bakenga.”

⁶² Wakenza nanku bwa cinyi? Ku diitabuujja, paakambululaye mèsù, wakatangila dyamwamwa dya dibàlakana dya pa buloba ebu adi. Wakatangila dyamwamwa dya masanka a mpekaatu. Ne Bible mmwambe ne yèyè wakakanga mwoyi byenze bu mumone Ewu Uvwa kayi umweneka, ku diitabuujja, ke kwenzaye disungula dya kukwacila Nzambi awu mudimu kayi utangila bivwa munkaci mwa kwenzeka to.

⁶³ Kî mbishintuluke to. Bààbûngì beetu mbafwanyine kuya ku citudi bafwanyine kubiikila ne nzubu mutambe bwîmpè. Tudi bafwanyine kusankila, pàmwăpa, bwobumwe ne disankila dya kwikala basòmbe pa cibasa cya citambe bwîmpè. Tudi bafwanyine kwikala batambe kumanyika, bwa kunwa maala ne kunwa mfwanka, ne kuvwala ne kwenza maalu mudi baa pa buloba benza. Kadi cîdiku ncinyi? Udi mwambulule mèsù, ne ku diitabuujja wèwè kumona Ewu Udi kayi umweneka, ne udi mwangate kaaba keebe pamwe ne babengiibwe ne badibo babiikila ne mbansantu babunguluki baa mu malaba baa dituku

edi. Bwalu ku diitabuuja tudi twêtù tumona Ewu Udi kayi umweneka, basungule bwa kutwala makengeshiibwa ne ntatu.

⁶⁴ Ncyêna mufwanyine kwambila bantu ne bivwa bikengela kusungulabo bwa kwikala mu ntatu to. Ncyêna ngamba ne bivwa bikengela nwênù kusungula dikenga to. Aci kî ncifwanyine kwikala cintu cya muntu wenza to. Kadi dikenga dyôdi disanganyiibwa mu kajila kaa mudimu, pa dîbà adi tudyângàtè mulwalwadi amu. Ncyêna muswe bwa wêwè kwenza cintu cya muntu kampanda ukuseka nansha. Ncyêna mufwanyine kwanyisha bwa wêwè kwamba bintu bishiileshiilangane, bya ne: “Ndi...ntu mwena ekeleeziya udi kayi witabuuja *bikampanda ne bikansanga*, pa buloba ebu,” ne bintu bya nanku awu, anu bwa kufikisha bantu ku dikuseka. Wêwè ngudi udyelabi nkaayeebe pambidi awu. Ncyêna mufwanyine kukwambila bwa upatuke mwab’ewu ubange kwenza maalu a macimbu ne kwenza cintu kampanda cya dyumisha naaci maalu nansha. Ncyêna mufwanyine kwanyisha bwa wêwè kwenza nanku to, bya muntu kampanda mufwanyine kwamba ne wêwè udi mukoleshi wa maaluto. Wêwè ngudi udyelabi nkaayeebe pambidi awu. Kadi cyôci mwa kusanganyiibwa mu kajila keebe kaa mudimu bwa Nzambi, baa pa buloba bāmbè cidibo baswe kwamba aci. Tungunuka wêwè anu ne kwikala ne mwoyi.

Enza disungula. Bidi bikengela mulume yônsò ne mukaji yônsò bēnzè cyôci eci.

⁶⁵ Amba tūng bu Pâlò mwa kwikala mumone bu mwakamona Môsà amu? Yêyè wakamona makenga a bantu abu. Wakamanya mushinga uvwa ukengela kufuta. Kadi ku diitabuuja nkwakacisungulaye aku, pamutu paa kwikala ne bisankasanka bya mpekaatu.

⁶⁶ Pāmŵāpa kudi nsongakaji mitekete, misòmbe mwab’ewu, bu nsongakaji ya ibalakana. Baa pa buloba mbafwanyine kujinga kukwambila ne: “Enza *cikampanda ne cikansanga*. Udi mulenga be. Mubidi webe udi ne mbungakeenu mulenga wa dikema. Bikengela wêwè kuwuleejangana.”

⁶⁷ Kadi, mwaneetu wa bakaji, ambulula mēsù utangile dyamwamwa dya cyôci aci, kudi Ewu udi mwambe ne: “Ncinyangu bwa muntu mukaji kuvwalaye cilāmbà cidi cyakanyine muntu mulume.”

⁶⁸ Piikala bantu balume baa mu cisumbu cyenu, piikala bakaji baudi muswikakane naabo, bambe ne: “Kosa nsuki mile ayi. Kapeepa nkafwanyineku kukupita. Mbifwanyine kwikala *cikampanda, cikansanga, anyi cikankenga*.” Anyi ne: “Mbifwanyine kukukumbanyina bimpè bitambe.” Kuteelejiku bya nanku to!

69 Wêwè ambulula mèsù, ne ku diitabuuja umone Ewu udi mwambe ne: “Nsuki ya mukaji ke butumbi bwende, ne yêyè kayikosuku to.”

70 Piikalabo bamba ne: “Ncifwanyine kukuwija muntu mumanyike. Newikale mu mushindu mutambe bwîmpè ku mudimu webe, anyi kudi mfumwebe wa mudimu, bu wêwè mufwanyineku kwangata twalà twa mu nsòmbelu. Bu wêwè mufwanyineku kwikala unwa mfwanka mudi bakaji neebe banwa amu, udi mufwanyine kwikala mu mushindu mulenga mu nsòmbelu ne beena mutumba neebe.”

71 Ku diitabuuja ambulula mèsù utangile Ewu Wâkamba ne: “Kooyisha mubidi ewu, kadi Mêmè nêngübütülè.” Ku diitabuuja nkutudi twitabuuja bintu abi. Kî ncintu nansha cimwe cyûdi mumone ne mèsù to. Ncintu cyûdi witabuuja. Ku diitabuuja, Mòsà wakacyenza.

72 Ne mu lwendu elu lwa diitabuuja, kudi kulwa cikondo cidi cikengela bwa kwikalaku disungula.

73 Lota wakenza disungula dya dibungama adi ditutu twenza. Misangu yâbûngî tutu tusungula bwa dyakalenga dyetu twêtù biine. Tutu tusungula bintu bitu bifwanyine kwikala bitambe bwîmpè abi.

74 Mîngà misangu kwôkò kwenzeka kaadikokangana kakese mu ekeleeziya, muntu mufwanyine kwamba ne: “Ee, mulami anyi mpaasata udi ku elu luseke.” Kutangidi aci to. Tangila wêwè ku cidi cyakane. Umusha cintu aci ubasange. Ke cya difwana dya Nzambi ncyaci.

75 Kudi disungula. Kadi tutu tusungula mbwetu twêtù biine. Tutu tusungula cintu cidi bwa dyakalengele dyetu twêtù biine.

76 Kadi Mòsà yêyè wakasungula ntatu ne bundu, bwa yêyè kumona mwa kwenda pamwe ne cisamba cya Nzambi. Elaayi meeji ku aci mpindyewu. Citeelejaayi. “Wakasungula ntatu ya cisamba cya Nzambi, ne wakacibala bu bubanji butambe bunene, bwalu wakakanga mwoyi, umona Ewu Udi kayi umweneka.”

Mpindyewu, Lota, musangu kampanda, byakamukengela kwenza disungula.

77 Nenku bidi mwa kwenzeka, mu dinda emu ne, kwikale balume ne bakaji basòmbè mwab'ewu, biikala mwa kwenza disungula dyabo dya ndekeelu. Udi leelu cyûdi aci, bwalu kukaadi bidimu byâbûngî wâkasungula bwa kwikala cyûdi mpindyewu aci. Nenku cyûdi usungula mpindyewu aci necilongolole ciwikala mu bidimu bitaanu kuumukila ku leelu ewu. Bidimu bitaanu kuumukila ku leelu ewu udi mwa kwikala missionnaire. Bidimu bitaanu kuumukila ku leelu ewu udi mwa kwikala mwena Kilisto mumanyike wa baneemeka.

⁷⁸ Anyi, bidimu bitaanu kuumukila ku leelu ewu udi mwa kwikala mu iferno, bwalu udi mwangate dipangadika dibi. Bidimu bitaanu kuumukila ku leelu ewu udi mwa kwikala usukula bya ditwidila makodi mu cinwinu cya maala. Bidimu bitaanu kuumukila ku leelu ewu udi mwa kwikala ndumba mu mùsèèsù.

⁷⁹ Anyi, udi mwa kwikala mulume anyi mukaji udi—udi ne luumu kudi kasumbu kaa bantu kana kònsò, bwalu bwa disungula dyebe dya Kilisto. Bidimu bitaanu kuumukila ku leelu ewu udi mwa kwikala mu Butumbi, muye mu Dyambwibwa, bwalu udi mwenze disungula dyebe leelu ewu.

⁸⁰ Kadi bidi bikengela usungule. Kadi kutangidi ku cyûdì umona to. Sungula cyûdì umona ku diitabuuja. Ke cintu cimwepele ciikala ne mushinga, ncyûdì usungula ku diitabuuja.

⁸¹ Lota, bu muvwabi bikengela bwa kwenzaye disungula. Abraham kupeeshaye Lota dyende disungula.

⁸² Ne Nzambi udi ukupa dyebe disungula. “Sungulaayi leelu ewu unudi baswe kukwacila mudimu.” Mu budimi bwa Edena muvwa mucu wa—wa dimanya, ne Muci wa Mwoyi. Muntu uvwa mupeeshiibwe dyèsè dya kusungula wònsò uvwaye ujinga. Ke mudibi kabidi leelu ewu. Udi mupeeshiibwe dyebe dyèsè, bu budishikaminyi bwa disungula, bwa wèwè kusungula cyònsò cyûdì muswe kusungula aci.

⁸³ Wanyi mubelu kûdì, ngwa ne, kwikadi utangila bintu bya bwena leelu bidi bikunyangulukile abi to, ne dimanyika ne dibàlakana byûdì mufwanyine kwikala naabi abi to. Kadi sungula, pamutu paa abi, ku diitabuuja, Ewu wâkafila mulayi wa ne dîngà dituku Yèyè nealwe kulongolola bibi byònsò, ne neakupe Mwoyi wa Cyendeleele, ne neakujuule. Nansha wèwè mulonde njila wa banyaabanya badyombola baa Mukalenge, enza disungula adi. Kwòkò ndululu mu cyanza, kwòkò ndululu mu ditunga, kwòkò ndululu mu ekeleeziya, kwòkò ndululu mu dîkù, nansha yôyi penyi, enza disungula dyebe ne: “Ku diitabuuja, nênkwaçilè Nzambi mudimu. Nêmpwekeshè mwoyi wanyi mu Bwikadi Bwende. Nêndondè njila pamwe ne bânà baa Nzambi. Ndi mbamona badyombola ne babengiibwe, ne biipata ne biikale basekiibwa, kadi mêmè nêngangate anu kaaba kaanyi kaa mudimu. Nênshaalè anu mwaba awu. Ne paadilabo, nêndilè naabo. Ne padiku tunyinyanyinga, nêngikalè naabo mu tunyinyanyinga atu. Mushindu wa nsòmbelu wikalabò nende awu, ke ûngikalà nende.”

⁸⁴ Bu mwakamba Naomi . . . Anyi, Luuta wakambila Naomi ne: “Njila yebe yikale njila yanyi. Njila yanyi yikale njila yebe. Kuwàsòmbà, nkûngàsòmbà. Kuwaya, nkûngàyà. Nzambi uwakwacila mudimu awu neikale Nzambi wanyi.” Enza adi disungula, nansha byòbì ne bidi bipoopola kondo keebe kaa mwoyi, bwa kwela meeji ne udi kampanda. Dyûvùlà wèwè

mwine ciseba ulonde njila pamwe ne banyaabanya badyombola baa Mukalenge, nenku ushaale ne lulamatu mu budimi bwa mudimu ne pa kaaba kaa mudimu.

⁸⁵ Lota e kukenzakanaye. Kwambaye ne: “Ndi ne disungula.” Ke kutangilaye lwa ku Sodoma. Kumonaye mpàta minene ya lutende ayi ne ivwa mîmpè kupita bivwa Abraham mumone abi, ne mwaba uvwa Abraham usanganyibwa awu. Kumonaye mpunga ya didiishila ngombe yende, bwa kupetaye ngombe mitambe kwikala ya maanyi ne mitambe bwîmpè.

⁸⁶ Ndi ntekemena ne ncyêna ntapu muntu ku mwoyi to. Kadi aci nciyu mushindu wa bayiishi bââbûngî, bwa kudya cibanga pa bidi bitangila Ewanjeeliyo, beela meeji ne badi bapetamu mfranga yâbûngî. [Mwaneetu Branham udi utuutakaja byanza misangu isatu—Muf.] Kwende kudiye udiila! Mbipiciibwe ne mêmè musòmbèle mu buloba bwatuke, ndya, nnwa mâyi a ku musulu, ndya bisukwita bya mukèlè, pamutu paa kudya cibanga pa bidi bitangila bîndi mutwishiibwe mu diitabuuja dyanyi ne ke mudibi mu Dìyì dya Nzambi udi ne mwoyi. Nêndondè njila wanyi.

⁸⁷ Bamwe baa kudibo bavwa bamba ne: “Billy, mbwalu kaayi ne ebe masangisha, mwikale beena Mpenta bûngî cyanaana.” Mwambi munene wa cyena mangumba nguvwa wamba nanku.

Mêmè ne: “Dingumba dyenu nedituule mfranga bwa masangisha aanyi aanyi?”

⁸⁸ Abidi adi panshi aa, mu cikandakanda cya *Look*, ngela meeji, muvwa kaabwalu kampanda. Nenku mufundi uvwa wambamu, wakula bwa beena Mpenta. Wamba ne: “Ekeleziya wa beena Mpenta ke ekeleziya udi uvulangana lukasa lukasa pa buloba leelu ewu.” Bwa cinyi? Bwalu balume ne bakaji mbambulule mèsù batangile kule.

⁸⁹ Ke mufundi kwelaye kabidi beena Mpenta kaalumbandi. Kaa, mu bushuwa bwa bwalu, kwambaye ne: “Kuvwa bamwe baa kudibo bakashaale buumishi baa maalu, ne bikwabo. Kadi, ba-Méthodistes bôbô badi bakuukwila twitabaayi kampanda. Badi bakuukwila Nzambi ku twitabaayi kampanda. Baptiste udi wenza cintu cimwecimwe aci, ne ba-Presbytériens. Kadi mwena Mpenta udi ukuukwila ku Bible wende.”

⁹⁰ Ku diitabuuja nkutudi tumona mulayi. Mêmè nêngàngatè lwanyi luseke pamwe naabo, nansha bôbô badyombodiibwe bishi, mêmè ndi anu umwe wabo. Nansha babaseke, ne biikale ne abo mabika ne mala, muvwa Izaleela naawu amu, ncyadyakujingaku bwa kwimana pamwe ne muprofeta wa mashimi pa luseke lwa kakuna, Baalama kampanda, nkeba bwa kwela mulawu cidu Nzambi mubeneshe to. Bwalu, mu cituudilu amu mudi Lubwebwe lutuuta, ne Mulambu umata mashi, ne Dikunji dya Kapyia. Nansha bôbô basanganyibwa mu cinganyi, cidu cibalombola too ne ku bucimunyi, ne badi ne cya kukufika,

bwalu bôbò ke cisamba cya mulayi cidi cyenda ku diitabuuja. Nansha mudibo kabayi dingumba amu to, bavwa balalakanyi, ke mudi kabidi cisamba cya Nzambi. Kadi ndi muswe kulonda njila wanyi pamwe naabo, kudisanga naabo mu milongo yabo; kî mmu dingumba dyabo to, kadi mu bwobumwe bwabo banyungulukile tuumaalu twa Nyuma wa Cyendeleele wa Nzambi, bwalu, ku diitabuuja nkûndi mupetele dibatiiza dya Nyuma Mwîmpè. Nzambi ankwacisheku bwa mêmè kwikala misangu yônsò mu lwidi alu.

⁹¹ Monaayi. Bu muvwabo benda baya, tudi tujandula ne Lota wakamona mpunga ya kupetela ngombe ya—ya maanyi. Bââbûngî batu bamona mpunga ya dipetela difweta difumfule. Bââbûngî batu bamona mpunga ya dipetela mwaba wa luumu mutambe kwimpika mu kasumbu kaa bantu. Yèyè wakamona mpunga ya dipetela ndambu wa ndola mitambidile. Wakamona mpunga ya dishaalaye mfumu wa cimenga. Mwikale mwenyi, ne muntu wa mееji matwe ngwengwengwe, bu muvwaye amu ne: “Pâmwâpa ngashaalaku nanshà mfumu wa cimenga.” Wakamona mpunga awu bwalu bivwa biteekiibwe kumpala kwende. Kadi kayi umona kapya kavwa ne cya kubutula ditunga aku to. Kayi udipingajaku yèyè mwine mu njila to, bwa ne ditunga ndyadi divwa dyûle tente ne mpekaatu, ne Nzambi uvwa ne cya kudibutula.

⁹² Nenu, leelu ewu, bantu badi bateeta kudipingaja bôbò biine mu njila pa kwamba ne: “Wèwè ewu udi . . .?”

Ndi mwa kwamba ne: “Udi mwena Kilisto anyi?”

⁹³ Yèyè ne: “Ndi mwena Amerike.” Aci kacyenaku naaci dipetangana to anu bu mudi kuteeta kwambila cikololo ne ndudimba. Kacyenaku naaci dipetangana nansha. [Mwaneetu Branham udi utuutakaja byanza musangu umwe—Muf.]

⁹⁴ Neabutudiibwe, bwalu Nzambi mmwakane. Kadi Amerike yèyè kayi unyookiibwa bwa mpekaatu yende ayi to, Nzambi mwakane ne mudishikamine wa cijila awu, neikale mwenzelijibwe bwa—bwa kubiisha Sodoma ne Gomola ku bafwe ne kubalomba luse bwa diboosha, bwa mpekaatu wabo awu; piikalaYe mwa kutulekela twètù katuyi tunyookiibwa bwa cyôci aci.

⁹⁵ Yèyè munulekele nuya mu Dyulu ne byenzedi byenu bya bubu abi, nebikengele Yèyè kubiisha Ananiya ne Safira ku lufu bwa kubapa mpunga mukwabo. M’Mufwanyine kucyenza cya bushuwa. Kadi Yèyè mmwakane. Ananiya uvwa yèyè umona mfranga yende. Peetelo uvwa umona Kilisto.

⁹⁶ Kaa, ekelekele! Lota kavwa mumone kabutu kaa bânà bende mu mwine mwaba awu to.

⁹⁷ Bââbûngî beenu, leelu ewu, bakwate ku twitabaayi ya kale ya maalu a kwîsûkwîsû ne bikwabo ebi, kanwenaku numona dinyanguka dya nsômbelu wa bânà ne kabutu kaa bânà beenu

balela to. Kwêna umona mwaneebe wa bakaji mu nzubu wa bundumba to. Kwêna umona mwaneebe wa balume mulwe mukwaciki wa maluvu to, anyi ku meesa a dinayila twarta mwaba kampanda.

⁹⁸ “Bwalu’s mudi mvula imata bîmpè be.” Kadi mpekaatu yêyè kabayi bamulenga to. Kavwa mumone mukajende, mfumu wa tusumbu twônso atu, wandamuka ushaala dibwe dya mukèlè to, pavwaye utangila apu. Kayi mwa kumonaku mwakapandukaye bwoya mu cibââlâ amu to, mukabwele mu kaacimenga kakese mwaba kampanda, bwa kusungila mwoyi wende. Kayi mwa kumonaku abi to, bwalu yêyè uvwa utangila anu ku bivwaye umona kumpala kwende.

⁹⁹ Kadi, Abraham, kavwa yêyè umona buloba buvwa mvula imata bîmpè abu to, bwalu yêyè wakambulula mèsù e kumona maalaba, bwalu yêyè nguvwa mwa kupyana bintu byônso. Mwena Kilisto mulelela leelu ewu udi wambulula mèsù umona mulayi wa Kilisto: “Dyakalenga ndya bapole bwalu bôbô nebapyane bintu byônso. Nebapyane buloba.” Mwena Kilisto mulelela, ku diitabuuja, udi wambulula mèsù umona aci. Umutwe dînâ dyônso diwaswa adi. Yêyè wakambulula mèsù. Nenku pakenzaye aci, Nzambi kwamba ne: “Abraham, endakana mu buloba eku ne eku, bwônso abu mbwebe wêwè.” Ku diitabuuja, Abraham kwenzaye cyôci aci; diitabuuja dimwedimwe divwa naadi Môsà.

¹⁰⁰ Baakafunda kudi muumvwiji kampanda, wâkamba nanku. Mvwa ngela meji ne avwa mmèyi avwa matambe bulenga. Ne Abra- . . . “Môsà wakangata civwa citambe bwîmpè cya pa buloba e kucyela mu cipiminu kampanda; kadi cidi citambe bubu cya ntendeleelu, kucyelaye mu cipiminu cikwabo; kadi cidi citambe bubu cya ntendeleelu e kupita civwa citambe bwîmpè cya pa buloba aci ku bujitu.”

¹⁰¹ Ke mudibi kabidi leelu ewu, utudi mwa kutwibwa dînâ kana dyônso ditudi baswe bwa kututwabo adi, “bakoleshi baa maalu,” anyi “bondopi baa kudi Nzambi,” anyi “bansantu babunguluki baa mu malaba,” anyi dyônso dyaswabo kututwa adi. Citudi twètù citambe bubu aci necineeme bujitu kutamba cidi citambe bwîmpè cidi baa pa buloba mwa kutwadilangana. Mbaswe kutwibwa dînâ ne “wa cyena kale, mwena mmwenenu ya cyena kale, mukoleshi wa maalu.” Necineeme bujitu kutamba cidi citambe bwîmpè cidi dyabulu naaci cya kukupa. Ncya bushuwa ne neciikale nanku menemene.

¹⁰² Môsà wakatwa bundu bwa Kilisto mushinga. Wakadyanjila kumona Kilisto. Paanyima kulwaye kwamba mêmè kampanda masonsola Bwende Yêyè. “Mona, Mukalenge Nzambi webe neajuule muprofeta mufwanangane ne mêmè.” Yêyè uvwa mumanye. Wakadyanjila kuMumona, ne wakabala bundu

Bwende bu butambe bunene kupita dibàlakana dyônsò dya pa buloba adi.

¹⁰³ Mulunda wanyi mwena Kilisto, leelu ewu, kwênaku mwa kwenza nanku anyi? Dibàlakana dyônsò ne dimanyika bya pa buloba, ku diitabuuja, tudi twètù tumona Ewu wàkalaya. Ne cidi citambe bubu cya ekeleeziya leelu ewu, mu ngiikadilu waci yônsò, nansha nanku Cyôcì necipite cyônsò cidi dyabulu mwa kukupa ku bujitu. Patwikala basunsudiibwe, patwikala bashiya tupese tupese, patwikala mu cibwejakaji ne basunsudiibwe, mu mangumba ne mu dikolesha dya maalu, necitambe cyônsò cidi dyabulu mwa kukupa ku bujitu. Ncya bushuwa.

¹⁰⁴ Yèyè wakabala bundu bwa Kilisto bu bubanji bunene butambe mabanji ônsò a Ejipitu. Pashiishe byakakengela bwa kwezayeye cintu kampanda. Wakashiya Ejipitu. Kaa, ntu munange mwaku awu. Wakashiya Ejipitu. Nwamonu's, uvwa utangidila pa dididiishi dimwedimwe adi, kadi uvwa utangila bishiilangane ne bya Pâlò. Ambaayi tûng bu Pâlò mwa kwikala mumone ndekeelu wende? Ambaayi tûng bu Pâlò mwa kwikala mumone ditunga dyende diikale difwa mu mâyi? Môsà yèyè wakacimona. Mushindu kaayi? Ku maalu a mamanya anyi? Ku diitabuuja, Môsà wakacimona. Byônsò byakenzayeye bivwa nku diitabuuja, bwalu Nzambi wakalaya Abraham, tatwëndè, ne Yèyè uvwa ne cya—Yèyè uvwa ne cya kunyooka ditunga adi paanyima paa bidimu nkama inayyi, ne kubapatula. Ne ku diitabuuja, Môsà wakiitabuuja Dîyi dyakamba Nzambi, ne wakamanya yèyè mwine, bu ku diitabuuja ne, yèyè ke uvwa mulombodi musungula bwa kubapatula. Wakamanya mwaba uvwaye mwimanyine. Wakangata kaaba kende mu biinà bya bitoci abi, bu musopi wa bitoci, ne wakabala bundu bwa Kilisto bu mabanji manene matambe kusômba pa nkwaswa wa butumbi wa Ejipitu. Wakangata . . . Kaakambaku ne: “Ndi nciwa nyama ku mikolo” to. Yèyè wakangata kaaba kaabo ne wakaya naabo! Butumbi kudi . . . Wakangata kaaba kaabo. Twâkaya naabo.

¹⁰⁵ Kabyena bikemesha to paakamba mufundi musonsola ne:

Nëndondè njila pamwe ne banyaabanya
badyombola baa Mukalenge.
Ndi mubange ne Yesu, mpindyewu nênye too
ne kundekeelu.
Ndi mu njila wanyi mutangile ku buloba bwa
Kaanaana. (Cya bushuwa.)

¹⁰⁶ Môsà. Baakamba kudi mukwabo bwa Môsà ne, pavwaye mwa kwikala mushaale mwânà wa Pâlò ne kwikalaye ne dibàlakana dya buloba bujima, wakajinga kwikala mwânà wa Abraham pamutu paa kwikala mwânà wa Pâlò. Mwânà wa Abraham, mudyombola, pamutu paa kwikala mwânà wa Pâlò, mfumu.

107 Mémè ndi njinga kwikala mwânà wa Mukalenge Yesu, ne mukwacishanganyi Nende mu mudimu, ne kwangata kaaba kaanyi pamwe ne bantu badyombola baa pa buloba ebu, pamutu paa kwikala Mfumu wa ditunga edi dinene dya États-Unis d'Amérique, anyi kwikala Elvis Presley kampanda, anyi Pat Boone kampanda, anyi nî nganyi mukwabo yônsò unwajinga kucivwija awu. Mémè nêndondè njila wanyi.

108 Bivwa bikengela nsongakaji kulundayi njila wayi. Pamutu paa kwikala Mary Pickford kampanda—kampanda, anyi mukajaana kampanda munene mwende luumu wa mu sèndèmâ, nsongakaji kampanda wa ubàlakana, londa njila webe pamwe ne banyaabanya badyombola baa Mukalenge.

109 Mpibiciibwe ne mémè kwikala muyiishi mu cyambilu, nyiisha mabanji adi kâyi kwondola kumana a Kilisto, pamutu paa kwikala mulumyana kampanda mwende luumu wa mu sèndèmâ wa mu Hollywood, anyi muntu udi mutambe bunene wa pa buloba. Bu ne bivwa bikengela mémè kwikala ndya nciyi ngukuta, ndombangana kaa pa luse, anyi nî ncinyi cyônsò civwa cikengela mémè kwenza, nêndondè njila wanyi ne bantu baa Mukalenge. Ku diitabuuja, ke cîntù ngenza. Bakaadi bampeeshepeeshe mpunga awu. Kadi, ku ngàsà wa Nzambi, ndi anu mutungunuke ne kwikala mmona ku diitabuuja.

Ku diitabuuja ndi mwa kucimwena kule;
Ne Taatu wetu mmwindile mu njila,
Bwa kutulongolwela cisòmbedi Mwamwa.

110 Mwena bitadi kampanda uvwa wamba, dîngà dituku ne: “Bwa cinyi udi mufile nzubu webe kudi ekeleeziya wawa? Ncinyi cidi cikufikishe ku dyangata nzubu wa ndola binunu makumi abidi ne bitaanu kumufila kudi kaatabernacle kakese kaa kale kamwenekele lukutukutu kaka?”

111 Mémè ne: “Kacivwa ekeleeziya ûmvwà mucyènzèle to. Mbantu badimu abu.” Ncyèna nansha ne cimwe cya ku byùmà bya pa buloba ebu to. Dyeya dyônsò dya mfranga dînkaadiku mupete ditu dipeesha anu ekeleeziya ewu. Bwa cinyi? Dyanyi diitabuuja didi mu Nzambi, kî mmu bintu bya pa buloba ebu to. Aanyi majinga adi kuulu. Ne ndi ngitabuuja ne mbya mwomumwe ne enu bônsò, pawikala mu bulongame ne Nzambi. Ncya bushuwa ne, udi nanku. Twêtù, ku diitabuuja, nkutudi tupeta. Twêtù, ku diitabuuja, nkutudi twitabuuja Nzambi.

112 Mòsà, byakakengela bwa yêyè kwenza disungula. Nenku pashiishe byakamukengela, paanyima paa yêyè mumane kwenza disungula, byakakengela yêyè kulwangana mvita ya diitabuuja, pa dîbà adi, bwalu kaakaciina ciiji cikole cya mfumu to. Mpindyewu, mu buntu emu, uvwa ne bukenji bwa kuciina ciiji cikole aci. Uvwa ne bukenji bwa kuciina ciiji cikole cya mfumu, kadi kaakaciina to. Kaakaciinaku to, bwalu uvwa ne mudimu wa kwenza, ne yêyè mwine uvwa mu njila wa mudimu.

Nenku kaakacyukaku civwa mfumu wamba pa bwalu abu to. Wakalonda njila Wende anu bu ne kakuvwa bwalu to.

113 Mpindyewu, Pâlò, mu bushuwa bwa bwalu, paakamonaye ne mmucimunyiibwe, wakaswa kupa Môsà ne bânà... Yèyè kwamba ne: “Eyo, nênkwambilè cîngènzà. Nwênù bônso nudi nushaala mu ditunga cibi nupatuka bwa kuya kalambula Nzambi wenu awu.”

114 Mushindu awu ke udi dyabulu ukwata mudimu. “Kaa, udi mwa kwikala mutendeleedi. Bwa cinyi kuyi uya bwa kushaala mwena ekeleeziya kampana? Kabyena bikengela wêwè kwenza bintu byônso ebi to.” Muntu wambila mukajende. . .

115 Mukaji wamba ne: “Bayaanyi, ndi musungidiibwe. Bya kulaaba ine byajiki, anyi tupenta ne bikwabo. Abi kabidi to. Bya mafesto abi kabidi to. Bintu byônso bya tusumbu ebi kabidi to. Nkaadi mupatukemu! Nêmpicishilè dyanyi dîbà ku dibala dya Dîyî, nshaala ndama anu kumbelu.”

116 “Mpindyewu, tangila, munanga wanyi. Wêwè, udi mwa kwikala mutendeleedi, mbîmpè. Mpindyewu, tangila, wêwè—wêwè ikala uya *emu*. Udi mupete ekeleeziya udi kayi ukumbana to.”

117 To, kî nnanku to. Udi mu wa bushuwa. Wêwè mupete muyiishi wa ukuyiisha aci, bivwa bikengela wêwè kushaala naaci. Kebulula mu Mifundu ujandule ne ncyà bushuwa anyi.

118 “Kaa,” ke yèyè awu, “nda *emu*. Kabeena—kabeena ne bwalu bwa kwenza abi to bwa *emu*. Wamonu anyi? Kabeena benza eci *emu* nunku to.” Mushindu awu ke udi. . . “Nda anu too ne mwaba kampana.” Kadi kayi muswe bwa wêwè kupatuka mu ditunga to. Mushindu awu ke udi dyabulu wenza. Kî mmuswe bwa wêwè kupatuka mu maalu a pa buloba to; anu kwangata maalu a pa buloba kuàsambakaja ne ekeleeziya.

119 Dîngà dituku, ngenda mpweka ne njila, mêmè kukangula cisanji. Nenku kuvwa mu—musambu, ke mêmè kutungunuka ne kuteeleja, nenku kukengelabi bwa mêmè kuya ne musambu awu, bu ne, too ne kundeekeelu, kumpala kwa mêmè kwamba kakuyi mpatà ne uvwa mmusambu wa Nzambi anyi, anyi dyabulu nguvwa ukeba kwangata bintu bya Nzambi kubipwekesha mu cipidi cya maalu a pa buloba. Kwêna mwa kwenza nanku to! Nzambi afwe luse!

120 Bwanyi mêmè nansha albums idi Elvis Presley ufunda miikale bûngî bishi, ya misambu ya Nzambi mîmpè yônso. Yèyè udi anu mukwata kudi dyabulu. Mmutume bânà bapite bûngî mu iferno, kupita nkwaka yônso înkadîku mumanye, pa buloba bujima mu dituku edi. Pat Boone ne bakwabo baabo, uvwa mwena église de Christ; ne Elvis Presley, mwena Mpenta; mba-Yudaasa Mpongoloki, mu mmwenekelu wa bantu abu. Dyabulu ngudi ukeba kupwekesha bintu bitumbuke bya Nzambi, bwa kumonabo mwa kubisambakaja panshi *apa*. Bantu

kabaakwambulula mèsù kutangila Kuulu to, *Eci*. Badi bôbò batangila anu *apa*, bamba ne: “Ee, byônsò’s bidi anu bya mwomumwe.” Kî mbya mwomumwe to. Patuka mu ditunga.

¹²¹ Kwambaye ne: “Nudi mwa kuya anu bwa ndambu wa matuku. Nenku nudi nuya, biikale bashaadile mu ditunga.” Cya bushuwa, yêyè uvwa mumanye ne nebaalukile. Pashiishe yêyè kujandula ne aci kacivwa cifwanyine kukumbana to, ke kwelaye meeji bwa cintu cishiilangane. Yêyè ne: “Nênkwâmbilè cinwenza. Nudi nupatuka nuya kwônsò kunudi baswe kuya aku, kadi nushiye bakaji beenu bônsò, bânâ beenu balela bônsò, ne ngombe yenu yônsò, bashaala *muneemu*. Nubashiye muneemu, kadi nwênù nupatuke nuye.” Bwalu, uvwa mumanye ne bu muvwabo ne bintu byabo muntwamu, aci civwa mwa kubashimakaja bwa kwalukilabo.

¹²² Nenku ke cidi dyabulu ukwambila. Paudi anu ushiya amwe a ku maalu a pa buloba makulembelele mu nshingu, uciidi anu ne dijinga dya kunwa mfwanka, udi ne dijinga dya kunwa maala, udi muswe kuvwala mudi baa pa buloba bavwala, ke cyônsò cidi dyabulu muswe.

¹²³ Ntu ngumvwa bikole bamba bwa ditwa dya cimpingà. Ncyêna ngela meeji ne kudi ditwa dya cimpingà dyâbûngî mudi bantu biikale badyelela meeji ne dituku amu to. Bôbò badi bashiya anu bintu byabo bipitepite bûngî mu Ejipitu bwa kubashimakajabi bwa bôbò kwalukila, ke cyônsò cidiku ncyôci aci. Ditwa dya cimpingà kadyena mudibo bôbò bamba ne ndyôdi amu to. Udi mushiye maalu a pa buloba mapitepite bûngî paanyima apu, àdi àkushimakaja.

¹²⁴ Mwaneetu, nya’ nkwambila, paakadilongolola Izaleela, mundankulu, bavwa ne bintu byônsò bivwabo naabi pa buloba apa, bimana kuswika mabuki ne badilongolole bwa kuya.

¹²⁵ Nzambi atutumineku ditabuluja dya mushindu awu. Tudi tuswika bintu byônsò mabuki, tudilongolola bwa kuya. Lubila lwa mundankulu lulwalwa ne: “Patuka ndaayi nukatwilangane Nende.” Bikengela wikale ne bintu byônsò bimana kuswika mabuki. Mbîmpè kwikadi ne cintu nansha cimwe, pa buloba ebu, cikushimakaja bwa wêwè kwalukila, nshinga kampanda ya ikulaminyina panshito. Swika mabuki. Tudilongololaayi. Tuyaaya mu lwendu.

¹²⁶ Kadi nudi bamanye mudi bwalu? Nya’ nkwambila, bôbò bavwa ne lulamatu lwâbûngî kudi Nzambi, mu mushindu wa ne Pâlò wakasaluka mundankulu, kwamba ne: “Patukaayi! Patukaayi, ne asaayi lwendu nuye. Angataayi pa keenu pa keenu, ndaayi!”

¹²⁷ Ndi ne disanka dya ne muntu udi mwa kwikala ne nsômbelu wa pabwîpî menemene ne Nzambi, mu mushindu wa dyabulu ufika too ne ku dipanga cya dyenza nende. Ncyâ bushuwa. Patuka! Asa lwendu ndaaku! Tumikila Nzambi!

128 Ku diitabuuja, yêyè wakamona mulayi. Musopi wa bitoci, anyi kayi musopi wa bitoci, wakalonda njila pamwe ne banyaabanya badyombola baa Mukalenge. Pâlò kwamba ne: “Angataayi pa keenu pa keenu nupatuke muneemu! Ngapangi cya dyenza neenu.” Uvwa ne lulamatu lwâbûngi kudi Nzambi, ku diitabuuja.

129 Diitabuuja nedyenzè bishima, bu wêwè mwa kushaala ne lulamatu kudi Nzambi. Ku diitabuuja, nkutudi tuMumona.

Dîbà dyetu dyâkûmbanyi; dîbà dyâpîci.

130 Kadi, ku diitabuuja, mu dinda emu, ambulula mèsù. Kwikadi umona bidi bikunyungulukile to, maalû a pa buloba a cyena leelu aa, kadi tangila umone Ewu Udi mufile mulayi. Bible mmwambe ne: “Katwena tumona bintu byônsò mu mushindu mupwangane mpindyewu to, kadi tudi tumona Yesu.” Mutangile Yêyè, mu dinda emu, nenku njila yebe neyishintuluke.

131 Patudi twinyika mitu yetu apa, bwa katanci cyanaana, bwa mwaku umwe wa disambila. Mukalenge asakidileku mabenesha Ende ku Mukenji ewu.

132 Elangana meeji munda mwa mwoyi webe mpindyewu. Utu anu mutangile ku bintu bya pa buloba anyi? Ku diitabuuja, udi umona Yesu anyi? Udi utangila ku dimanyika dyebe, ku ekeleeziya webe anyi? Ku cidi mwaba webe wa luumu mwikale ne maalû a pa buloba anyi? Anyi, udi umona Yesu Udi, mu luse, muDiteeke ku dyabalume dya Mutambe bunene wa mu Dyulu, Yêyè wâkakènga bu mufwile diitabuuja, mwakane bwa babi awu? Kwêna mwa kwambululaku mèsù bwa kumona Muci wa Mwoyi wawa dyamwamwa dyadya anyi? Nanku, shiya ewu mucu wa maalû a mamanya ne wa dimanya ewu, uMukwacile Yêyè mudimu.

133 Udiku ne dijinga dya mêmè kukuvuluka mu disambila kumpala kwa mêmè kusambila anyi? Ela cyanza muulu, bwa dilomba dyônsò dyûdi mufwanyine kwikala naadi dijinga adi. Nzambi akubeneshe. Yêyè mmumone cyanza cya yônsò wa kunudi.

134 Pawikala ngènzâmpèkâàtù, ambulula mèsù ebe utangile mpindyewu. Piikalabi ne utu kuyi ucyuka maalû to, piikalabi ne utu mupete tuumakokyanganyi ndambu ne tuntu tukese, dishiilangana kaayi didibi byenza? Neufwe dimwe dya ku matuku adi panshi aa. Dituku kaayi? Pâmwâpa leelu mwine ewu! Kwêna mumanye to. Mu dîbà dimwe kuumukila ku mpindyewu, udi mwa kwikala mu iferno, anyi udi mwa kwikala mu Dyulu. Kadi bikengela usungule mpindyewu. Kwôkò cintu kampanda mu nsômbelu webe cidi kaciyi cîmpè to, sungula mpindyewu, ku diitabuuja.

135 Udi wamba ne: “Ee, bu mêmè nanshà mwa kusombwelaku mukaji ewu! Mêmè nanshà mwa kusombwelaku mulume ewu!”

Ciikala yèyè awu mwenze nansha ciikale cinyi, sungula Mwoyi. Sungula Mwoyi.

¹³⁶ Bwalu, Yesu wakamba ne: “Pawikala mu mwoyi webe kuyi mwa kufwila muntu yònsò luse ku cilema cyende, Taatu webe wa mu Dyulu pende kaakukufwila luse to.” Pa nanku seemena pabwîpi paa mushindu awu. Kwòkò kwikale bwalu bumwe bùdì naabu ne muntu kampanda, ngènzàmpèkààtù anyi munsantu, udi mu njiwu ya kapya kaa iferno.

¹³⁷ Mpindyewu ambululaaku dîsù. Udi umona cinyi, mwena lukuna webe anyi? Anyi, udi umona Musungidi webe? Cyùdì munkaci mwa kutangila mu dinda emu ncinyi?

¹³⁸ Pawikala usaama, ngangabuka webe wamba ne kwèna mwa kuumvwa bîmpè to, ambulula dîsù, ku nkuruse, kuvwaYe mutapiibwe mputa bwa kushipa kwetu kwa mikenji, ku mibundabunda Yende twètù bondopiibwe. Kutangidi cidi ngangabuka wamba to; yèyè udi wenzela mudimu mu maalu a mamanya. Diitabuuja dyòdì didi dyenzela mudimu mu citupa cya Nyuma ne Nzambi. Twelanganaayi meeji pa maalu aa mpindyewu panudi beele byanza byenu muulu apa. Nzambi ngudi mubimone.

Tusambilaayi.

¹³⁹ Éyi Nzambi wa Cyendelele, mu cinyaanya cya dikuukwila edi mpindyewu, paanyima paa Mukenji mumane kupatuka, kulekediku mamiinu a Dìyì Dyebe awu, Mukalenge, apona mu buloba bwa mabwe nansha. Kulekediku Mukenji, Mukalenge, upona mu mingonga, mu mèbà to, bwa ntatu ya panwapa (bu Lota) yawufyekela, ku ndekeelu, bwa kulwawu mwimanshiibwe. Kadi, Éyi Nzambi mubeneshiibwe, amate mu malaba mîmpè, a bufuke, mu myoyi idi ne kanyinganyinga. Ne mu wanyi paanyi, kabidi, Mukalenge, bwa twètù bònsò twamona mwa kutangidila mu lumwenu lwa Nzambi lwa didimwena, ne kumona Ekeleeziya mubengiibwe wa Mukalenge Yesu, bantu babengiibwe, njila mubengiibwe, ne twendeleku mu njila wa butumbi ewu.

¹⁴⁰ Bu Mòsà, kavwa mumanye ne kuvwaye uya mpenyi to. Bantu kabavwa bamanye ne kuvwabo baya mpenyi to. Kabavwa bamanye ne njila kaayi mene wa kuyiila to. Bòbò baakaasa anu lwendu cyanaana.

¹⁴¹ Nanku, Éyi Mukalenge Nzambi, padi kasala kalenga aka munkaci mwa kwimbiibwa, ku diitabuuja tudi mwa kumwena Buloba abu pa bule. Swaku biikale mpindyewu mene, bwa balume ne bakaji badi muneemu emu aba kabafiki ku dyela meeji ku ciikala baa pa buloba ne cya kwamba to, anyi mushindu uyaayabo. Swaku bajuuke anu mu nyuma yabo, bàsè lwendu baye.

¹⁴² Mòsà uvwa wenda ulonda Bukênkè, ne Bwòbò mbuvwa bwenda bumulombola butangile ku buloba bwa mulayi. Kayi mumanye kuvwaye wenda uya to, kadi uvwa wendela anu mu

Bukênkè abu, mutangile ku buloba abu buvwa bulenga kutamba ne dituku.

¹⁴³ Swaku, Mukalenge, leelu ewu, bwa bààbûngi mwab'ewu bendele mu Bukênkè bwa Mifundu ne mu bwobumwe bwa Nyuma Mwîmpè, kabidi pamwe ne Ekeleeziya; Ekeleeziya, Baanaabute, bânà bakese bafume ku dilediibwa badi baakidile Kilisto, ne buujiibwe tente ne Nyuma Mwîmpè, balombola kudi Nyuma. Swaku bwa twendele mu bwobumwe ebu, cyapamwe, banyungulukile maalu a Nzambi, biikale tuMukwacila mudimu mu dibatiiza, mu ditumikila dya lufu Lwende, dijiikiibwa, ne dibiika dya ku lufu. Swaku bwa tuMukwacile mudimu mu dîyi Dyende dituma dya ne: “Nushaale mu Yelusalema too ne panwawwadikiibwa ne Bukole bwa mu Dyulu.” Swaku bwa tuMukwacile mudimu mu dyondopa dya kudi Nzambi, mu disambidila dya babeedi. Swaku bwa tuMukwacile mudimu mu kudya kwa meesa a Mukalenge, mu kucibula kwa dyâmpà, ne meeji amwe mu mpyoyi yetu, mu bwobumwe banyungulukile Dîyi dya Nzambi. Swaku bwa tuMukwacile mudimu mu maalu Ende ônsò a Buzambi, too ne paamweneka Buloba abu. Twênzèlèku nanku, Mukalenge. Umvwaku disambila dyetu, patudi tuKulambula byônsò mpindyewu apa, mu Dîna dya Mukalenge Yesu.

¹⁴⁴ Mpindyewu ne mitu yetu miinyika, ne ditalala dyônsò, biteketebitekete, twîmbàayi anu musambu ewu. Mpindyewu eci ndikuukwila. Diyiisha dyajiki. Muntu nansha umwe kuumuku to. Ikalaiya anu mu ditalala. Tukuukwilaayi.

¹⁴⁵ Diyiisha ndilongolola. Elangana meeji mpindyewu pa cyûdi mwenze, civwa cikengela wêwè kwikala mwenze, cidi cikufikisha ku diikala cyûdi leelu ewu aci. Cidi cikufikishe ku dipiishiibwa, leelu ewu, mbwalu udi mwenze cintu kampanda makeelela awu. Neciikale cinyi maalaba? Longolola bwalu abu leelu ewu, nenku newikale mudishikamine maalaba. Wamonu anyi? Udi ne cya kwenza disungula. Udi mwa kudyenza bishi? “Ku diitabuuja, ndi mpindyewu ndekelela bintu byônsò. Ndi mpindyewu ndekelela, nenku dîngà dituku nênye Kwaka.”

Mu lutuulu abidi adi panshi aa,
Netutwilangane ku mwelelu muleng- . . .

Kuukwila anu Mukalenge mu nyuma webe mpindyewu.

Mu lutuulu abidi adi panshi aa,
Netutwilangane ne Ekeleeziya mudyombola
awu. (Mbikole, kadi netutwilangane dîngà
dituku.)

Kudi Taatu wetu cipàapaayi wa mu dyulu,
Netulambule dyanyisha dyetu dya disaamuna,
Bwa dipà dya butumbi dya dinanga Dyende,
Ne mabenasha adi ajidila wetu . . .

Ne banyaabanya badyombola baa Mukalenge, ku diitabuuja, ndi nsungula.

Mu lutuulu (mu lutuulu) abidi . . . (abidi adi panshi aa)

Netutwilangane ku mwelelu mulenga awu; (abidi adi panshi aa)

Mu lutuulu (mu lutuulu) abidi adi panshi aa, Netutwilangane ku mwelelu mulenga awu.

Kudi Buloba budi . . .

Mukuukwilaayi anu cyanaana. Ke dikuukwila edi.

. . . diitabuuja ndi mwa kumona,

Ku diitabuuja nkûndi ngenza dyanyi disungula.

Kaa, Taatu mmwindile . . .

¹⁴⁶ Ndi mmona bônso baa Mukalenge Mwamwa; Mwaneetu George, Mwaneetu Seward, bansantu bônso abu.

. . . twêtù cisòmbedi Mwamwa. (Eyowa, Mukalenge!)

Mu lutuulu . . .

¹⁴⁷ Papa wende, Howard, Edward, balunda bônso bansantu baakalonda Njila awu abu, kwaka naka, kukaadi ntanta.

Mu lutuulu (Eyowa, Mukalenge!) abidi adi panshi aa (abidi adi panshi aa),

Netutwilangane ku mwelelu mulenga awu.

Netwĩmbè ku mwelelu muleng- . . . (Éyì Nzambi!)

Misambu ya miyenga ya babeneshiibwe, (Butumbi kudi Nzambi's we!)

. . . katwakunyingalala kabidi to,

Kakuyi mukemu bwa mabenasha a Mwaba wa ditalala awu.

Mu lutuulu, (mu lutuulu) abidi adi . . . (abidi adi panshi aa)

Netutwilangane ku mwelelu muleng- . . .



KU DIITABUUJA, MÔSÀ LUA58-0720M

(By Faith, Moses)

Diyiisha edi dya Mwaneetu William Marrion Branham dyakayiishiibwa bwa musangu wa kumpala mu Anglais mu dyalumingu mu dinda, matuku 20 a ngondo wa mwandamutekete, cidimu cya 1958, mu Branham Tabernacle mu Jeffersonville, Indiana, U.S.A. Ndyumusha pa mukaba wa mêyi ne dituuta ku cyamu mu kaabujima kaadi mu Anglais. Nkudimwinu wa mu Ciluba ewu mmutuuta ku cyamu ne mwabanya kudi Voice Of God Recordings.

CILUBA

©2017 VGR, ALL RIGHTS RESERVED

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

www.branham.org

Dîyi dya bwena-cintu

Makenji ônsò tudi badilaminyine. Mukanda ewu udi mwa kutuuciibwa pa mabeji ne cyamu cya kwebe kumbelu bwa mudimu webe wêwè anyi bwa kupeeshangana, kabiya bya mfranga to, bu cintu cya kutangalaja naaci Evanjeeliyo wa Yesu Kilisto. Mukanda ewu kawenaku mwa kusumbishiibwa, kuvudijiibwa bya bipitepite, kwediibwa mu cibànzà cya lùntàndalà, kulamiibwa mu cikàlwilà, kukudimunyiibwa mu myakulu mikwabo, anyi kulombesha naawu mpetu kakuyi mukanda wa cishimbi-dîyi wa dikwanyishila mukufundila kudi Voice Of God Recordings® nansha.

Bwa kumanya maalu makwabo anyi kupeta bîngà bintu bitudi naabi, anyisha webeje:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org